



చైత్ర రథం

—మల్లాది రామకృష్ణశాస్త్రి

నాగరత్నం, ఇదివరలో, ఒక్కసారి కాదు, పెక్కుమారులు తన అకుంతిత దేశభక్తిని, ఖద్దరుమీద తనకున్న విశ్వాసాన్ని, అహింసా సూత్రాల సుష్ట సమన్వయంలో కలిగిన ఆనందాన్ని - యదాశక్తి ప్రకటించింది.

ఆ రోజుల్లో ఆ గంభీర శంఖారావము చెవి సోకిసోకడంతోనే - అప్పటికి అయిదారు మాసాల ముచ్చటే అయినా, ఆ సీమకల్లా కుబేరుడులాటి ఆసామీ సరికొత్త పోషణలోంచి, తనమీదా, తన సంపాదన మీదా సకల - ఆశలూ పెట్టుకున్న ముసిలిదాని శాపనార్థాల్లోంచి, - వాడకట్టు అంతా ముక్కుమీద వేసుకున్న వేలిమీదనుంచి, - లక్షణమైన పట్టుపరుపు మీదనుంచి, అమాంతం ఒకే అంగలో లవణ - సత్యాగ్రహంలోకి దూకింది. అందరితోబాటు, మక్కెలు విరిగేట్టు తన్నులు తిన్నది. జైల్లో పడ్డది. అర్థరాత్రివేళ, అధికారం వున్న మీసాల రాయుడు, సొంతసొమ్ములాగా చొరవచేసి మీద చెయ్యి వెయ్యగానే, - కండలు త్రెళ్ళిపడేట్టు కరిచింది. ప్రభుత్వ శాఖను గాయపరిచిన అదనపు సేరానికి, - శిక్షను మరికొంత కొసరు వేయించుకుంది. ఒక్కపైసా సంపాదన లేకుండా, - ఒంటరిగా అన్ని మాసాలూ ఖైదులో చెక్కుచెదరకుండా వెళ్ళబుచ్చి, మల్లెపువ్వుల్లే బయటపడ్డది.

ఖద్దరు కట్టింది. ఖద్దరు అమ్మింది. నిప్పులు చెరిగే ఎండల్లో రెక్కలు పడిపోయేట్టు ఆ తానులన్నీ వేసుకుని యింటింటికి తిరిగి కొనమని బ్రతిమాలు కుంది. ఇంటి ఇల్లాలకి, యీ బజారు మనిషితో మాట్లాడటమే నామోషీ అయి, చూసి చూడగానే మొగాన కొట్టినట్టు తలుపు వెళ్ళున వేసుకున్నా, మనసులో అయినా తిట్టుకోకుండా ఆ గుమ్మం దిగి మరో గుమ్మం ఎక్కింది. దోవనుపోయే

ఎద్దులాంటి బడి ఎగవేసిన పిల్లకాయలు అతి చులకన కూతలు విసిరితే, - చెంప పగిలేటట్టు మందలించకుండా, - వినిపించుకోనట్టు, వాళ్ళవంక చెల్లెలిలాగానో అక్కలాగానో చూసి అడుగు ముందుకు వేసింది.

అంటరాని దానికన్న, కనా-కష్టంగా, కట్టినా, అందరినీ సహించుకుంది.

కాంగ్రెస్ సభలు జరుగుతూంటే, ఆ ఊరు పనివేళా భక్తి తాత్పర్యాలతో వెళ్ళింది. ఆ సవాకోటి లింగాల్లోనూ - స్వగ్రామం నుంచి వేంచేసిన ప్రతినిధులు కాకిని పొడిచినట్టు పొడిచినా, - 'పోసెలెద్దూ ఎక్కడికి వచ్చినా, ఏ బురఖా వేసినా వీళ్ళ నై జం యింతే!' అన్నట్టు ఊరుకుంది.

'భరతమాత ఏ తరంలో అయినా వీరసంతతినే ప్రసవించింది. ఆ తల్లి కడుపున పుట్టిన ప్రతి - ప్రాణి, - అతిరథులు మహారథులు, - దాస్యానికి తలబెగ్గని వీరాదివీరులు' - ఇత్యాది ఉద్ఘాటనలు నిజమే అన్నంత ఆస్థాయంగా విన్నది. కాంగ్రెస్ నగరం అంతా, - స్వాతంత్ర్య సమరానికి స్పృహగా ఉన్న భారత వీరస్కంధావార మనుకుంది. దయచేసిన పెద్దల్లో కొందరిని, అల్లంత దూరా న్నుంచి చూసింది: ఆ రణగొణ ధ్వనిలో, విన్నంత విన్నది:

దేశంతోబాటు - అనామకంగా ఎండ బారిపోయింది: అన్ని ఏళ్ళూ అలాగే గడిపింది: తాను పుట్టిన పుటకా ఒలికిన బ్రతుకూ తలుచుకుని బాధపడకుండా, అసిధారగా -

అన్నేళ్ళూ గడవగా - గడవగా -,

దేశం క్రమంగా మారిపోయింది: పరిస్థితుల్లో పెద్ద మార్పుంటూ ఏం రాక పోయినా, - పెద్దఫాయాల్లో మనుష్యుల అంతస్థూ చూపూ, ఊహకు అందనంతగా మారిపోయింది: దైవం తిన్నగా చూసి, - దేశం ఓ గట్టున పడటం అంటూవసే- కట్టుకోబోయే పట్టాలకోసం, ఎక్కబోయే ఏనుగుగంజారీలకోసం, - మోయబోయే పూలదండలకోసం, - ఆగామి నాయకులు వాటాలు తెగక, - కుడి ఎడమ పాయలుగా చీలి, - మానసికంగా, అతి శాంతియుతంగా ముష్టియుద్ధం ప్రారంభించారు: దీనినే అభిమానులు జాతీయ చైతన్య విజృంభణమనీ, - గిట్టనివాళ్ళు మరేదో - మరేదో అనీ అన్నారని, - ఆ రోజుల్లో పత్రికలు చదవడం అలవాటు చేసుకున్న వాళ్ళకు, యీనాటివరకూ జ్ఞాపకం ఉంది.

అలా, గోవులూ-గోవులూ కుమ్ములాడుకుంటూండే, అడ్డం వెళ్ళకపోయినా, అనేక శతసహస్ర - లేగల కాళ్ళు విరిగినాయ్- కొన్ని శాస్త్రీలే - నామరూపాలు లేకుండా పునాదుల్లోకి కూరుకుపోయినాయి:

నాగరత్నం,- ఈ తాకిడికి యావత్తు ఎలా తట్టుకుందో, - ఎలా బ్రతికిందో,- ఎవరూ అజ కనుక్కోలేదు. ఆగస్టు పండుగల కోలాహలండాకా,- ఆ ఊవితచరిత్ర ఆంధయుగం:

ఆ నిశి- రాత్రివేళ,- సర్వ ప్రపంచం నిద్రాణమై ఉన్నప్పుడు భారత దేశం - జాతి,- స్వాతంత్ర్యంలోకి మేల్కొన్నదని,- ఇలాటి అర్థం యిచ్చే మహా బాక్యాన్ని రేడియో ప్రసారం చేసింది: అందుకోసం మేలుకు కూర్చున్నవాళ్ళం దకూ విన్నారు.

నాగరత్నం కూడా విన్నది - పిని నవ్వింది-

‘ఏం బడాయిలు పోతున్నాడో చూడండి!- అందరూ నిద్రపోతూవుండే మనం మేలుకున్నామట - చిన్నప్పుడు భూగోళం క్లాసుకు వెళ్ళినట్టు లేదు!-’

ఎదురుగుండా కుర్చీలో అంత సేపటినుంచీ విసుగ్గా కూర్చున్న పెద్దమనిషి తలుపు గడియవేసినట్టు రేడియో మూసివేసి - ఎగిరితన్నినట్టు డీపం ఆర్పేశాడు.

‘ ఏమిటి ఆగడం, - మనం గృహస్థులం కాముగా!-’ అని నాగరత్నం చిమ్మచీకటిలో నవ్వుతూ గదమాయించింది- ఆ పెద్దమనిషి కొరకొరలాడాడు, దగ్గిరగా-

ఊళ్ళూ, వాడలూ-రాజధాని నగరాలూ, తెల్లవార్లూ సత్తువమేరను కోలాహలం చేసి,- కోడికూసిన తరువాత ఒక్క నిదుర తీసినవి :

నాగరత్నం బద్ధకంలేకుండా, తెల తెలవారుతుండగా లేచింది. తక్కువ తెల్లవారిన తరువాత ఆ పెద్దమనిషిని లేపింది - మర్యాదగా సాగనంపుదా మనుకుంది.

అవతల మనిషి,- ఎన్నడూలేని మరానాకుపోయి, - వర్షు ఝుళిపించి,- కొంత ముట్టచెప్పబోయినాడు: చెయి సాదాడో లేదో, - వెనువెంటనే చెంప ఛెక్ మన్నది : నాగరత్నం వరదూచిన కత్తి అయిపోయింది :

‘సాది సత్యాగ్రహి కదా అని,- కలసి ఆదమరదాను: సానితనమేఅయితే,- నీవందివాణె మరోజన్మ ఎత్తాల్సిందే!-’ అని మొగంమీద అనేసింది.

అవతల పెద్దమనిషికి ఎన్నడూ ఈ పాటి తలవంపులై నట్టులేదు. ద్రిటిమ ప్రభుత్వమైనా, - ఏదో మాటపట్టింపుకొద్దీ మొండికి వేసినప్పుడు చేయిచేసుకుంది. కాని, ఇంత పరాభవం చేయలేదు. ఏదోపోనీ పాపంకడా అని జాలిదలచి కష్టం ఉంచుకోవడం ఎందుకని మంచికికోతే - ఇలా అయింది!

బాజారీ మనిషితో - నలుగురిలో తిరగవలసిన పెద్ద మనిషి, - ఆ స్థానంలో రగడ పెంచుకుంటాడా? - పళ్ళు కొరుక్కుంటూ చక్కా బోయినాడు. ఎలాగైనా దాన్ని హతమార్చి తీరాని హతం వేశాడు!-

ఉన్నట్టుండి ఓనాడు నాగరత్నంమీద అబాండం విరుచుకుపడ్డది : నలుగురు పెద్దలూ ఒక్కచోట సమావేశమై నాగరత్నానికీ కబురుచేసి నిలుచున్న పళాన రప్పించి, తర్జన భర్జన చేశారు - కొండ యావత్తు ఇన్ని వందల ఏళ్ళనుంచి అలవాటైన పంపిణీమీదనే - కోర్టు పద్ధతిలోనే నడిచింది :

‘నీ పేరు?’

‘నాగరత్నం; ఇంటిపేరు - సింగారం, తల్లి పేరు - చిన్న భూషమ్మ. ఆనే వ్యవహారనామం కల భువన మోహనాంగి - తండ్రిపేరు - పేరూ ఊరూ మా అమ్మను అడుగలేదు - కులం - లేదు :

‘పెళ్ళి అయిందా?’

‘కాలేదు - కాదు!’

‘జీవనోపాధి-?’

‘మడి మాన్యాలు!’

‘వృత్తి?’

‘దేశసేవ!’

‘అంచే?’

‘దీనికి నానార్థా లుంటాయా స్వామీ! - మనం యధాశక్తి చేస్తున్నదే!’

ఇందులో ఏదో ఎత్తిపొడుపు ఉన్నదనుకొని, చతుష్టయంలో ఒకాయన ‘ఒళ్ళు దగ్గర పెట్టుకుని మాట్లాడటం మంచిది! -’ అని తుమ్మినట్టు అన్నాడు.

‘ఎవరి ఒళ్ళు బాబూ?’ అని నాగరత్నం ఏదో మసవి చేసుకుంటున్నట్టు అడిగింది.

అందరికీ నవ్వు వచ్చింది కాని ఎవడో ఒక్కడేమాత్రం నవ్వాడు-మరో పెద్దమనిషి, చార్జిషీటు చదివినట్టు ఏకబిగిన ఆసలు సంగతేమిటో అడిగేశాడు: 'నీ పడకగదిలో దేశనాయకులందరి పటాలు వ్రేలాడగట్టావట నిజమేనా?'

'అహ!..'

'తప్పు కాదా?'

'అదేమి బాబూ!'

'ఆ పవిత్ర మూర్తులకు అదా నీవిచ్చే స్థానం? నీ పాపపు బ్రతుక్కు వారందరూ కర్మసాక్షులా?..'

'అయితే మాత్రం, వారి యశస్సుకు కళంకమా బాబూ!.. యేసునాథుడు సిలువ మోసినట్టు ఎవరికి వారు లోకంలో బరువు పంచుకున్న వారేగా- ఎదుటి యాతనలన్నీ చూస్తూ, నీ రింకిపోయి కాయలు కాచిన ఆ కళ్ళకు, కడుపుకు కొరమాలిన తోబుట్టువు, తన కనీసపు హక్కు అమలుచేయడం-రోతగా కనబడుతుందా?'

నిగ్రహం అనుగ్రహం ఉన్న సంపాదకులకు, బ్రహ్మచర్యం చేయడం, 'అంటే, - సత్యాగ్రహోద్యమంలో అదో ముచ్చటవేసే మట్టంగా తోచచ్చు. అలాంటి బలవంతపు ఆటవిడుపు వేడుక కావచ్చు - నావంటి - అదే అమ్ముకు బ్రతికే జీవితీ - ఆ వ్రతం ప్రాణాంతకం కాదా బాబూ..?'

అయినా, - అలాగే యిన్నాళ్ళూ నెగ్గునువచ్చాను: నా చేతనైన ఉడుతా భక్తి దేశానికి చేశాను: పెద్దలందరూ దేశంతోపాటు తరించే సన్నాహంలో ఉన్నారు: మావంటి అనామకులం ఎందరమో పునాదుల్లో పడిపోయినాం - నాలాంటి మొండి మటాలు ఒకటో, ఆరో, - మళ్ళీ ఎప్పటి ఆటె ఆడుతున్నాం!..'

'ఇదంతా అసవసర ప్రసంగం! అడిగినదానికి సమాధానం చెప్పు!..'

'అన్నీ తెలిసినవారు - ఇంతకన్న వివరంగా ఏం చెప్పుకోను? - తమ రందరూ నేను చేసిన పని తప్పు అని సెలవిచ్చారు: అది, - భక్తి అని మనవి చేసుకుంటున్నాను! నాతోబాటు తెల్లవారి మేలుకునే సరసుడికి - కన్ను విప్పగానే ఆ మహామహుల దర్శనం అవుతుంది; చీకటి తప్పుచేశానేమో, - సుఖం కొనుక్కున్నానేమో అనే సంకోచం పోతుండ: ముట్టచెప్పే కాసో వీసమో - ఆ మూర్తుల సాన్నిధ్యంలోనే పుచ్చుకుంటాను: అందులో సగపాలు నా పోషణకు

ఉంచుకుని, మిగిలిన సొమ్ము నెంకోసారి, - ఏ నిధికో పంపుతున్నాను: ఇవి చీకటిబజారు లాభాలే కానీండి: దేశంలో కొందరు పెద్దల అడుగుజాడల్లో, - నేనూ కొంత సంపాదన సద్వినియోగం చేస్తున్నాను! -'

వింటూర్న పెద్దల సదస్సు, - ఒక్కమ్మడిగా హుంకరించింది! వాళ్ళల్లో వాళ్ళు ఏవో చాటుగా గుసగుసలు పోయి, - అప్పటికి నాగరత్నాన్ని పంపి వేశారు:

పెద్దలందరూ ఎవరికివారు, ఒకటిగా నాగరత్నానికి సీతిగరపాలనే సదుద్దేశంతో, - ప్రగల్భంగా, బాహుళంగా ఆ యింటి చాయలకు సంజెవేళ బయలుదేరిపోయి, - పట్టు బలవంతమీద ఆ పూటకు అక్కడే నిలిచిపోయి, - వేకువజాముకు యింటికి మరో నరుడికంటే పడకుండా - మళ్ళుతూ వచ్చారు:

అపమార్గాన పడిపోయిన వ్యక్తిని, అందులోనూ, స్వతంత్రంగా బతుక నేర్చి సత్కారహతత్వం జీర్ణించిపోయిన శతమొండిని, మనసుమార్చి, సజావైన త్రోవకు మళ్ళించాలంటే - ఒక్కరాత్రితో, అంత తేలిగ్గా అయేపనా? - అభిమానించిన పెద్దలందరూ, రోజులూ, మాసాలు చిడువకుండా కృషిచేశారు:

క్రమంగా, పెద్దల నయవర్తన కొందరు పిన్నలకు కూడా అబ్బటం ప్రారంభించింది. నాగరత్నం, - పోనీ పాపంకదా అంటూ కొంతకాలం ఓపిక పట్టి చూసి, - చివరకు ఈ పెద్దల నందరినీ సాక్షులుగా ఉదహరించి, - తాను రాజకీయ బాధితురాలను గనుక, - పడిన శ్రమను ప్రభుత్వం గమనించి ఉచిత రీతిని ఆదరించవలెనని ఆర్జీ దాఖలు చేసుకుంది. స్వయంగా వెళ్ళి ఆ శాఖకు సంబంధించిన అమాత్యుడి దర్శనంచేసి, వివరములు యావత్తూ విన్నవించు కుంది-అమాత్యుడు ఏమన్నాడో తెలియదు కాని - పెనుకటి పెద్దలందరూ-ఏక గ్రీవంగా 'నాగరత్నం మా కొంప తీసింది' అని గుసగుస వాపోయినారు! ఇంటికివెళ్ళి - 'ఇది నీకు న్యాయమేనా? మా బ్రతుకులు ఇలా చేస్తావా?' అని తిడు తూన్నంత అక్కసుతో బ్రతిమాలుకున్నారు:

అందుకు, నాగరత్నం, అన్నిరకాల చనవులూ కలిసి వచ్చేట్టు-అందరికీ నాటుకునేట్టు, విరగబడి నవ్వుతూన్నంత అట్టహాసంతో - మందహాసం చేసింది- 'మనమంతా ఒకటేగా-నన్నింత బ్రతిమాలాలా? నిశ్చింతగా వెళ్ళిరండి' అన్నది.

అంటే మటుకు తగిలిన దెబ్బ ఎక్కడికి పోతుంది?

ఓడిపోవడం అనేది ఒంటపట్టిపోయినవాళ్ళందరూ 'దానికేంటే!' అన్నట్టు చిన్న వెకిలినవ్వు నవ్వి - గుండెదడ సంభాళించుకున్నారు! వాళ్ళలో పైత్య ప్రకోపం వున్న ఓ చిన్నపారు పెద్దమనిషి మాత్రం, 'ఇంతటితో నిన్ను వదిలా మనుకున్నావా - వ్యభిచార నిర్మూలన చట్టంక్రింద కేసు పెట్టించి నీపుత్రం ఆర్చకపోతే-నా పేరు మారుపేరు పెట్టు' అని ఉగ్రంగా లేచాడు:తోటివారందరూ మన మనస్సులో ఉన్న కార్యక్రమం ఈ వెకిలివాడు వెళ్ళగ్రక్కేకాడేమా అని నాలుకలు కరచుకున్నారు.

నాగరత్నం, మరింత నిదానంగా నవ్వింది- 'అయితే ఎవరికి నష్టం' అంది.

'ఏం - అదేమిటి?'

'ఏమీలేదు - చట్టం ససిగా అమలులోకివస్తే - నిర్మూలం ఆయేడి మీరందరేకదా అని విచారంగా ఉంది!'-

నాగరత్నం విచారానికి కీలకం ఎవరికీ బోధపడలేదు :

'ఆర్థం అయినట్టు లేదే-మీవంటి మరానా మనుషులు, కనుచాటుగా ఆత్మ వంచనగా, చేసే ఆరగింపు-వ్యభిచారం! నా కిది, ఉద్యోగం - నా జీవితపు పునర్నిర్మాణ కార్యక్రమం! ఒకవేళ శిక్షపడితే-మీవంటివాళ్ళకు గట్టిగా బుద్ధి చెప్పలేని నా మంచితనానికి, శిక్షపడవచ్చును: అందాకా ముదరనీయడం మనకూ మంచిదికాదు-మన దేశానికి మంచిదికాదు'

చెప్పేహితం వినేందుకు, ఆ చాయాల్లో ఒక్క పట్టలేదు : నాగరత్నం విసుగ్గా కుర్చీలో కూలబడి - 'ఎందు కిలా ముత్యాలు వెదజల్లడం' అనుకుంది : ఆ షణ్ణనుంచీ-మొగమాటంలోంచి, తొలినాటి వైభవంలోకి ఒత్తిగిలింది.